

صبر و رضا کا پیکر

<?xml encoding="UTF-8">

کربلا کے تپتے ہوئے رہگزار میں رسول اکرم صلی اللہ علیہ و سلم کے نواسے شیر خدا حضرت علی کے فرزند خاتونِ جنت جناب فاطمہ کے لاڈلے حضرت امام حسین نے اپنے 72 (بہتر) ساتھیوں میں جس میں شیر خوار بچے خواتین اور بوڑھے بھی شامل تھے حق و باطل کی جنگ میں جس شجاعت، ہمت اور جرأت کے بعد جامِ شجاعت نوش فرمایا۔ یہ سانحہ عظیم اسلامی تاریخ میں ایک نئے باب کا اضافہ کر کے رہتی دنیا تک باطل کو شرمسار کرتا رہے گا۔

صبر و رضا کے پیکر حضرت امام حسین نے میدانِ کربلا میں جامِ شجاعت نوش کر کے اسلام کو ایک نئی زندگی دی اور ”یزیدیت“ کو وہ انوکھی شکست دی ہے جس کی مثال تاریخِ عالم میں نہیں مل سکتی۔ آپ کا جذبہ صادق اور حق پرستی ہی آج بنی نوع انسان کو صبر و استقلال، شجاعت اور مردانگی کے اس پیکر کو یاد کرنے پر مجبور کرتا ہے اور یہ یاد رہتی دنیا تک اسی طرح برقرار ہے گی۔

حضرت امام حسین کی شہادت انسانوں کو ہمیشہ سچائی اور حق پرستی کا درس دیتی رہے گی۔ چاہے راست گوئی کی سزا کچھ بھی یہ باطل دنیا تجویز کرے حق قائم اور دائم رہنے والا ہے۔ نواسہ رسول حضرت امام حسین کی شہادت حق کی بقاء کی جد و جہد تھی سچائی کے فروغ کا راستہ تھی اور اسلام کے استحکام کی کامیاب پیش رفت تھی۔ آج واقعہ کربلا کو قریب چودہ سو سال گزر چکے ہیں لیکن اس شہیدِ اعظم کی یاد تازہ ترین واقعہ کی طرح تازہ ہے اور یہ تازگی اس وقت تک انسانوں کو اس خون آشام اور دلدوز مناظر کی یاد دلاتی رہے گی جب تک یہ دنیا قائم ہے۔ جبر و صبر کا تصادم اس وقت سے جاری ہے جب سے آدم نے اس کرہٴ رض پر انسانی تمدن کا سنگ بنیاد رکھا تھا اس مسلسل تصادم کی ایک لمبی اور بھاری زنجیر ہے جو کربلا کے میدان تک کھینچتی ہوئی چلی آئی لیکن شہادتِ حسین کا منفرد پہلو جس نے اسے آفاقی بنا دیا یہ ہے کہ جبر و صبر کے مابین تصادم کے جتنے بھی ممکنہ وجوہ ہو سکتے تھے وہ سب کے سب کربلا میں جمع ہو گئے تھے اور حسین کا یہ فیصلہ کہ صبر کی علامت جبر کی کسی بھی نشانی کے ہاتھ پر بیعت نہیں کرے گی انسانی شعور و فکر کو اس موڑ پر لے آیا تھا جہاں سے شخصی نظامِ حکومت کے خلاف عوام کی تحریکِ آزادی شروع ہوئی ہے ،

بے شک حسین کا ہر اقدام اسلام کی بقا کے لئے تھا۔ مذہبِ توحید کی سربلندی کے لئے تھا۔ عبادت، تقویٰ اور پرہیز گاری کے پرچم کو حیاتِ بشر کی فضاؤں میں لہرانے کے لئے تھا اور خود ان کا اشتیاقِ عبادت یہ تھا کہ نماز صبح شروع کی وہ تیروں کی برسات میں نمازِ ظہر ادا کی تو تلواروں کی چھاؤں میں اور نمازِ عصر کے وقت قاتل کی چھری کے نیچے اپنا سر جھکایا تو قبلہ رو ہو کر، لیکن نواسہٴ رسول کے اقدامات کو اگر بغور دیکھیں تو یہ احساس ہو گا کہ اسلام صرف چند عبارتوں کے مجموعے کا نام نہیں بلکہ یہ ایک ایسا فلسفہ ہے جو اس دنیا میں پیدا ہونے والے ہر آدمی کی باوقار زندگی سے تعلق رکھنے والے ہر شعبہ میں اس کی رہنمائی کرتا ہے وہ دشمن کو اس حالت میں پانی پلاتے ہیں کہ وہ پیاسا ہے اور پیاس سے جاں بلب ہے

حسین کا یہ اقدام اس وقت سے لے کر آج تک ”انسانی دوستی“ کا ایک سرچشمہ بنا ہوا ہے اور دنیا میں انسانیت کی فلاح و بہبود کے لئے کام کرنے والی تمام تنظیموں کے منشور حسین کے بہائے ہوئے دریاؤں سے گھونٹ گھونٹ پانی پی کر سیراب ہو رہے ہیں۔ جس وقت حسین فرطِ محبت سے اپنے ایک حبشی رفیق جون کو

جنگ کی اجازت دینے میں جان بوجھ کر دیر کرتے ہیں اور یہ حبشی رفیق اس تاخیر سے بے چین ہو کر حسین سے کہتا ہے کہ ” کیا آپینی ہاشم کے سرخ لہو میں میرا کالا لہو ملانا نہیں چاہتے، تو حسین بلا تامل و تکلف اسے جہاد کی اجازت دیتے ہیں اور اس کا کالا لہو بنی ہاشم کے سرخ لہو میں شامل ہو جاتا ہے لیکن حسین شائد ساری دنیا کو یہ محسوس کرا دینا چاہتے تھے کہ رنگ و نسل کے فرق کو اسلام نہیں مانتا اور اس بات کو اپنے عمل اور جون کے عمل سے ثابت کر دینا چاہتے تھے۔ یہی نہیں بلکہ کربلا پہلا مقام ہے جہاں مقصد کے راستے سے وطنیت کی رکاوٹیں بھی ایک ایک کر کے ہٹ گئیں حسین کی والدہ محترمہ جناب سیدہ فاطمہ زہرا کی کنیز حضرت فضہ حبش کی رہنے والی تھیں خود امام حسین کی زوجہ بی بی شہر بانو ایران سے تعلق رکھتی تھیں اسی طرح جون بھی حبش کا رہنے والا تھا لیکن مقصد کو دیکھئے تو یہ سب ایک دکھائی دیتے ہیں ایک ہی جزیہ، ایک ہی ایثار، ایک ہی اخلاص، کربلا آدمی کی نجی زندگی میں بہن بھائی، زوجہ و شوہر، اولاد و والدین کے تعلقات کی ایک قابل تقلید منزل ہے اور اگر انسان کربلا سے صرف اتنا سیکھ لے کہ اسے اپنے گھر میں اپنے رشتہ داروں سے ساتھ کس طرح تعلق رکھنا چاہیے تو زندگی بے شمار غم اپنے طور خود دور ہو جائیں گے۔

کربلا کی قربانی بیشک انتہائی اہم مذہبی شخصیت کی قربانی ہے لیکن اس انتہائی اہم مذہبی شخصیت کے دوسرے ساتھی عوام کی صفوں میں سے نکل کر آئے تھے۔ یہی وجہ ہے کہ کربلا آزادی ضمیر کا ایک آفاقی مرکز بن گئی ہے اور یہ مرکز صرف مسلمان ہی نہیں دنیا کے دوسرے مذہبوں کو ماننے والوں کے لئے بھی اہمیت رکھتا ہے۔ امام حسین ایک کتاب حیات ہیں ایک درس زندگی ہیں۔ کمال حسین کے قدم چومتا تھا۔ حسین نے حق کی سوکھی کھیتی کو اپنے لہو سے شاداب کیا

حسین پیکر و صدق و صفا تھے۔ حسین عاشقِ خدا تھے۔ حسین عظمتوں کے پہاڑ پہلانگ گئے اور صبر و رضا کے سمندر میں تیر گئے۔ حسین جو یقین محکم کی زندہ تصویر تھے، آپ عزم مستحکم کا مجسمہ آپ اسلام کی تفسیر تھے، آپ معراج صداقت تھے، شجاعت کا نمونہ تھے۔ امام حسین کی طرز سے وہ سب کچھ سیکھا جا سکتا جس کا پیغام اللہ کے آخری نبی نے ساری دنیا کے رہنے والوں کو دیا ہے۔

بھلا سکے گی نہ دنیا کبھی حسین کا غم ۔
خدا کے دین کی ہے زندگی حسین کا غم

یزیدیوں کے لئے ہے جو موت کا سامان
وہ اور کوئی نہیں ہے ، یہی حسین کا غم